

*śrīḥ*  
*śrīmatē rāmānujāya namaḥ*  
*śrīmatē niḡamāntamahādēśikāya namaḥ*  
*ōṃ namō bhagavatē vāsudēvāya*

*maharṣi vēdavyāsapraṇītaṃ śrīmadbhāgavatamahāpurāṇam*  
**॥ *saptamaskandhē prathamō'dhyāyaḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
ōṃ namō bhagavatē vāsudēvāya  
śrīmadbhāgavatamahāpurāṇam  
॥ saptamaskandhē prathamō'dhyāyaḥ ॥

rājōvāca

samaḥ priyaḥ suhrḍbrahman bhūtānāṃ bhagavān svayam ।  
indrasyārthē kathaṃ daityānavadhīdviṣamō yathā ॥ 1 ॥

na hyasyārthaḥ suragaṇaiḥ sākṣānniḥśrēyasātmanaḥ ।  
naivāsurebhyō vidvēṣō nōdvēgaścāguṇasya hi ॥ 2 ॥

iti naḥ sumahābhāga nārāyaṇaguṇān prati ।  
saṃśayaḥ sumahāñjātastadbhavāṃśchēttumarhati ॥ 3 ॥

śrīśuka uvāca

sādhu prṣṭaṃ mahārāja harēscaritamadbhutam ।  
yad bhāgavatamāhātmyaṃ bhagavadbhaktivardhanam ॥ 4 ॥

gīyatē paramaṃ puṇyamṛṣibhirnāradādibhiḥ ।  
natvā kṛṣṇāya munayē kathayiṣyē harēḥ kathām ॥ 5 ॥

nirguṇō'pi hyajō'vyaktō bhagavān prakṛtēḥ paraḥ ।  
svamāyāguṇamāviśya bādhyabādhakatāṃ gataḥ ॥ 6 ॥

sattvaṃ rajastama iti prakṛtērnātmanō guṇāḥ ।  
na tēṣāṃ yugapadrājan hrāsa ullāsa ēva vā ॥ 7 ॥

jayakālē tu sattvasya dēvarṣīn rajasō'surān |  
tamasō yakṣarakṣāṃsi tatkālānugūṇō'bhajat || 8 ||

jyōtirādirivābhāti saṅghātānna vivicyatē |  
vidantyātmānamātmasthaṃ mathitvā kavayō'ntataḥ || 9 ||

yadā sisṛkṣuḥ pura ātmanaḥ parō  
rajaḥ sṛjatyēṣa pṛthak svamāyayā |  
sattvaṃ vicitrāsu riraṃsurīśvaraḥ  
śayiṣyamāṇastama īrayatyasau || 10 ||

kālaṃ carantaṃ sṛjatīśa āśrayaṃ  
pradhānapumbhyāṃ naradēva satyakṛt |  
ya ēṣa rājannapi kāla īśitā  
sattvaṃ surānīkamivaidhayatyataḥ |  
tatpratyanīkānasurān surapriyō  
rajastamaskān pramiṇōtyurusravāḥ || 11 ||

atraivōdāhṛtaḥ pūrvamitihāsaḥ surarṣiṇā |  
prītyā mahākratau rājan pṛcchatē'jātaśatravē || 12 ||

dr̥ṣṭvā mahādbhutaṃ rājā rājasūyē mahākratau |  
vāsudēvē bhagavati sāyujyaṃ cēdibhūbhujāḥ || 13 ||

tatrāsīnaṃ surarṣiṃ rājā pāṇḍusutaḥ kratau |  
papraccha vismitamanā munīnāṃ śṛṇvatāmidam || 14 ||

yudhiṣṭhira uvāca  
ahō atyadbhutaṃ hyētaddurlabhaikāntināmapi |  
vāsudēvē parē tattvē prāptiścaidyasya vidviṣaḥ || 15 ||

ētadvēditumicchāmaḥ sarva ēva vayaṃ munē |  
bhagavannindayā vēnō dvijaistamasi pātitaḥ || 16 ||

damaghōṣasutaḥ pāpa ārabhya kalabhāṣaṇāt |  
sampratyaamarṣī gōvindē dantavaktraśca durmatih || 17 ||

śapatōrasakṛdviṣṇuṃ yadbrahma paramavyayam |  
śvitrō na jātō jihvāyāṃ nāndhaṃ viviśatustamaḥ || 18 ||

kathaṃ tasmin bhagavati duravagrāhadhāmani |  
paśyatāṃ sarvalōkānāṃ layamīyaturañjasā || 19 ||

ētaḥ bhrāmyati mē buddhirdīpārciriva vāyunā |  
brūhyētaḍbhadraṭṭamaṃ bhagavāṃstatra kāraṇam || 20 ||

śrīśuka uvāca  
rājñastadvaca ākarṇya nārado bhagavānṛṣiḥ |  
tuṣṭaḥ prāha tamābhāṣya śṛṇvatyāstatsadaḥ kathāḥ || 21 ||

nārada uvāca  
nindanastavasatkāranyakkārārthaṃ kalēvaram |  
pradhānaparayō rājannavivēkēna kalpitam || 22 ||

hiṃsā tadabhimānēna daṇḍapāruṣyayōryathā |  
vaiṣamyamiha bhūtānāṃ mamāhamiti pārthiva || 23 ||

yannibaddhō'bhimānō'yaṃ tadvadhātprāṇināṃ vadhah |  
tathā na yasya kaivalyāḍabhimānō'khilātmanaḥ |  
parasya damakarturhi hiṃsā kēnāsyā kalpyatē || 24 ||

tasmādvairānubandhēna nirvairēṇa bhayēna vā |  
snēhātkāmēna vā yuñjyātkathañcinnēkṣatē prṭhak || 25 ||

yathā vairānubandhēna martyastanmayatāmiyāt |  
na tathā bhaktiyōgēna iti mē niścītā matiḥ || 26 ||

kīṭaḥ pēśaskṛtā ruddhaḥ kuḍyāyāṃ tamanusmaran |  
saṃrambhabhayayōgēna vindatē tatsarūpatām || 27 ||

ēvaṃ kṛṣṇē bhagavati māyāmanuja īśvarē |  
vairēṇa pūtapāpmānastamāpuranucintayā || 28 ||

kāmād dvēṣādbhayātsnēhādyathā bhaktyēśvarē manaḥ |  
āvēśya tadaghaṃ hitvā bahavastadgatiṃ gatāḥ || 29 ||

gōpyaḥ kāmādbhayātkāmsō dvēṣāccaidyādayō nṛpāḥ |  
sambandhādvṛṣṇayaḥ snēhādyūyaṃ bhaktyā vayaṃ vibhō || 30 ||

katamō'pi na vēnaḥ syātpañcānāṃ puruṣaṃ prati |  
tasmāt kēnāpyupāyēna manaḥ kṛṣṇē nivēśayēt || 31 ||

mātrṣvasēyō vaścaidyō dantavaktraśca pāṇḍava |  
pārṣadapravarau viṣṇōrviprasāpātpadāccyutau || 32 ||

yudhiṣṭhira uvāca  
kīdrśaḥ kasya vā śāpō haridāsābhimarśanaḥ |  
aśraddhēya ivābhāti harērēkāntināṃ bhavaḥ || 33 ||

dēhēndriyāsuhīnānāṃ vaikunṭhapuravāsinām |  
dēhasambandhasambaddhamētadākhyātumarhasi || 34 ||

nārada uvāca

ēkadā brahmaṇaḥ putrā viṣṇōrlōkaṃ yadṛcchayā |  
sanandanādayō jagmuścarantō bhuvanatrāyam || 35 ||

pañcaśaḍḍhāyanārbhābhāḥ pūrvēṣāmapī pūrvajāḥ |  
digvāsasaḥ śīsūn matvā dvāḥsthau tān pratyāṣēdhatām || 36 ||

aśapan kupitā ēvaṃ yuvāṃ vāsaṃ na cārhatāḥ |  
rajastamōbhyāṃ rahitē pādamūlē madhudviṣaḥ |  
pāpiṣṭhāmāsurīm yōniṃ bālīsau yātamāśvataḥ || 37 ||

ēvaṃ śaptau svabhavanāt patantau taiḥ kṛpālubhiḥ |  
prōktau punarjanmabhirvāṃ tribhirlōkāya kalpatām || 38 ||

jajñātē tau ditēḥ putrau daityadānavavanditau |  
hiraṇyakaśīpurjyēṣṭhō hiraṇyākṣō'nujastataḥ || 39 ||

hatō hiraṇyakaśīpurhariṇā siṃharūpiṇā |  
hiraṇyākṣō dharōddhārē bibhratā saukaram vapuḥ || 40 ||

hiraṇyakaśīpuḥ putraṃ prahlādaṃ kēśavapriyam |  
jīghāṃsurakarōnnānā yātanā mṛtyuhētavē || 41 ||

sarvabhūtātmabhūtaṃ taṃ praśāntaṃ samadarśanam |  
bhagavattējasā sprṣṭaṃ nāśaknōddhantumudyamaiḥ || 42 ||

tatastau rākṣasau jātau kēśinyāṃ viśravaḥsutau |  
rāvaṇaḥ kumbhakarṇaśca sarvalōkōpatāpanau || 43 ||

tatrāpi rāghavō bhūtvā nyahanacchāpamuktayē |  
rāmavīryaṃ śrōṣyasi tvaṃ mārkaṇḍēyamukhāt prabhō || 44 ||

tāvēva kṣatriyau jātau mātṛṣvasrātmajau tava |  
adhunā śāpanirmuktau kṛṣṇacakrahatāṃhasau || 45 ||

vairānubandhatīvrēṇa dhyānēnācyutasātmatām |  
nītau punarharēḥ pārśvaṃ jagmaturviṣṇupārṣadau || 46 ||

yudhiṣṭhira uvāca  
vidvēṣō dayitē putrē kathamāsīnmahātmani |  
brūhi mē bhagavan yēna prahlādasyācyutātmatā || 47 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ  
saptamaskandhē prahlādacaritōpakramē prathamō'dhyāyaḥ ||